

የብሔር ማንነት እና የወልቃይት ሕዝብ ጥያቄ

(ሊነበብ የሚገባው የጠበቃ አለልኝ ምህረቱ ፅሁፍ)

ወልቃይት ዜና

December 12, 2017

~ሕዝቡ አማራ ነኝ ካለ አማራ ነው ጥያቄው እዚህ ላይ ያበቃል። ግላዊ ማንነቱን ሌላ ሰው እንዲወሥንለት መጠበቅ የለበትም!

~የወልቃይት ሕዝብ ጥያቄ አዲስ ማንነት እንዲሰጣቸው ሳይሆን የነበረውን ማንነታቸው ስለተነጠቁ የተወሰደ ማንነታቸው እንዲመለስላቸው ብቻ ነው። በመሆኑም የወልቃይት፣ ጠገዴ፣ ሁመራ እና ጠለምት ሕዝብ የተነጠቀ ማንነት የማስመለስ ጥያቄ መፍትሔ ሊያገኝ የሚችለው አንድም በአስተዳደራዊ ዳኝነት ነው። ይህ ካልሆነም በፍርድ ቤት በሚሰጥ ውሳኔ ነው። ምንክልባት ሰዎች ይህ ጉዳይ እንዴት በፍርድ ቤት ሊታይ ይችላል የሚሉ ይኖራሉ። የሰው ልጅ የግል መብት ከሚባሉት አንዱና ዋናው የማንነት መብት ነው። የሰው ልጅ ንብረቱ ሲወሰድ ለማስመለስ ፍርድ ቤት ፊት ይቆማል።

~ምሳሌ በአባትም በእናትም ከትግራይ ደም የተወለዱ ሰዎች በራሳቸው ምርጫ አማራ ሆነው ከፍተኛውን የአማራ ብሔር ሥልጣን የያዙ እንዳሉ የአደባባይ ምስጢር ነው። እነዚህ ባለሥልጣኖች እራሳቸው የመረጡትን ብሔር መርጠው ሲሰየሙ ለወልቃይትና ለጠለምት ሕዝብ የደም ማንነቱን እንዳይመርጥ መከልከል ወይም ሌላ ሰው በመረጠላቸው ማንነት እንዲኖሩ ማስገደድ ሊያስገርም የሚችል ነው። ምክንያቱም አማራ ያልሆኑት የመረጡትን አማራ ሲሆኑ አማራ የሆኑት አማራ እንዳይሆኑ ተከልክለዋል ማለት ነው።

~በአንድ ወቅት የአማራ ክልል ፕሬዝዳንት በቴሌቪዥን ቃለምልልስ ሲሰጡ «የትግራይ ፀገዴ» «የአማራ ጠገዴ» እያሉ ሲናገሩ ጠገዴ ያው ጠገዴ መሆኑ እየታወቀ በ «ፀ» እና በ «ጠ» ፊደላት ሊሸነግሉ መሞከራቸው አስገራሚ ነበር። «ፀ» ፊደል ተጨምሮ የሚነገርበት ቃል ሁሉ የትግራይ ነው የምንል ከሆነ «ፀያፍ» ብለን ብንናገር ትግርኛ መሆኑ ነው። «ፀ» ፊደል የሚጨመርበት ብቻ የትግራይ ነው ብለን ከወሰድን ደግሞ «ጠለምት ወረዳ» ተብሎ የሚታወቀው አብዛኛው ቦታ ለምን የትግራይ ክልል ሆነ? (አቶ አለልኝ ምህረቱ)

የብሔር ማንነት ማለት አንዱ የማህበረሰብ ክፍል ከሌላው የማህበረሰብ ክፍል በደም ትሥሥር፣ በቋንቋ፣ በባህል እና አንዳንዴም በሃይማኖት እንዲሁም በመኖሪያ ስፍራ የተለየ ክፍል የያዘ ማህበረሰብ ማለት ነው። በኢትዮጵያ ዛሬ ሳይሆን ከጥንት ጀምሮ በማንነታቸው የሚጠሩ እና የብሔር ማንነት እውቅና የተሰጣቸው በርካታ ብሔረሰቦች እንዳሉ ይታወቃል። በአሁኑ ወቅት ግን ቀድሞ እውቅና እንዳላገኙ እየተደረገ በሚሰጠው ስብከት በተለይም በትምህርት ወዳኋላ የቀሩትን ብሔረሰቦች በውስጣቸው ያልሆነ ስዕል እንዲይዙ በተደረገው ዘመቻ ኢትዮጵያዊነታቸውን እንዲረሱ እና ወገኖቻቸውን እንዲጠሉ ከፍተኛ ዘመቻ በመደረጉ አሁን ፍሬው መታየት ጀምሯል።

በዚህ ከፍተኛ ዘመቻ ቀን ከሌሊት ሲሰሩ የቆዩ ካድሬዎች አሁንም በትጋት እየከወኑ የሚገኙ ሲሆን ወገን ከወገን በማጣላት የሚያገኙት ትርፍ ምን እንደሆነ ግን አይታወቅም። በእኔ እምነት እሳት በእጁ ይዞ ለማቀጣጠል የሚሞክር መጀመሪያ ራሱ እንደሚቃጠል የዘነጋ ይመስለኛል። እሳት ምንጊዜም ቢሆን መጀመሪያ የሚያቃጥለው የሚያነደውን ሰው ነው። ይህን የማያውቅ ሰው ካለ ከእንስሳት የሚለይበትን የማሰብ ችሎታ ያጣ ሰው ነው ቢባል ማጋነን አይሆንም።

በማንነት ሰበብ ኢትዮጵያዊነትን እንድናጣ የሚደረገው ጥረት ለጊዜው የታቀደለትን አላማ ያሳካ መስሎ ሊታይ ይችላል። ነገር ግን የችግሩ ተካፋይ የሆነው ማህበረሰብ ውሎ አድሮ ጉዳት እና ጥቅሙን መለየቱ ስለማይቀር ያኔ እሳት ሲነድ ጭድ ይዘው ሲቀርቡ የነበሩ ድብቅ አጀንዳ ላቸው ክፍሎች ከሁሉ የበለጠ ሊቸገሩ እንደሚችሉ መገመት ያስፈልጋል። የብሔር ማንነትን እናከብራለን ማለት ብሔርን ከብሔረሰብ ማጋጨት ሳይሆን ብሔራዊ አንድነት እና እኩልነትን ማስተማር አልፎ ተርፎም ፍቅርን በተግባር ማሳየት ነው። ስለጠቅላላው ይህን ካልኩ የብሔር ማንነት ምን ምን ዓይነት ጅፍል እንዳላቸው እና እንዴት ሊከበሩ እንደሚገባቸው በዝርዝር እናያለን።

የብሔረሰብ እውቅና በኢ.ፌ.ዲ.ሪ ሕገመንግሥት፡-

እንደሚታወቀው የኢትዮጵያ ሕገመንግሥት ስለብሔር ብሔረሰብ ተደንግጎ የምናየው በቡድን መብት (Group Right) ላይ ብቻ ያተኮረ ነው። ስለግል ማንነት እና ስለግለሰብ መብት አይጨነቅም። ለዚህ ምክንያት ደግሞ ሕገመንግሥቱ ሲቀረፅ ልዩነትን ለማጥፋት እንጅ አንድነትን ለማጠናከር የታሰበበት አይመስልም። ለዚህ ማስረጃ የሚሆነውም የሕገመንግሥቱ አንቀጽ 39 ነው። የተጠቀሰው አንቀጽ ከብሔረሰብ ትርጉም አስቀድሞ ብሔረሰቦች የመለያየት መብት ላቸው መሆኑን በንፁህ አንቀጽ አንድ ይገልፃል እና እንዴት እንደሚለያዩ ሥነሥርዓቶቹን በሰፊው ከተነተነ በኋላ ብሔረሰብ ማለት ምን ማለት እንደሆነ ትርጉም ይሰጣል። ቅድሚያ መሰጠት የነበረበት ብሔረሰብ ማለት ምን ማለት እንደሆነ ትርጉም ማስጠት ነበረበት። ይህ የድንጋዎች የአደረጃጀት ችግር ነው ተብሎ አይታለፍም። «ከባል ፊት ልጅ ይስጥሽ» አይነት እንዳሆነም መገመት አይከብድም። ለማንኛውም የዚህ ፅሁፍ ዓላማ ወደሆነው ርዕስ እንግባ እና በኢትዮጵያ ሕገመንግሥት መሠረት ማንነት እንዴት ሊከበር እና እውቅና ሊሰጠው እንደሚገባ እናያለን።

ከላይ እንደተገለፀው በሕገመንግሥቱም ሆነ የፌዴሬሽን ምክር ቤትን ሥልጣን እና ተግባር ለመወሰን በወጣው አዋጅ ቁጥር 251/11993 ተደንግጎ የምናገኘው ስለመንገጠል እና የራስን የአስተዳደር ክልል ለመወሰን እንጅ ማንነትን ለማሳወቅ ወይም ማንነትን ለማወቅ የሚያስችል አንድም ድንጋጌ የለም። በሕገመንግሥቱ አንቀጽ 39፣ 46 እና 48 እንዲሁም በአዋጅ ቁጥር 251/1993 አንቀጽ 19 እና ተከታዩ ላይ ተደንግጎ የሚገኘው የራስን የአስተዳደር ክልል ለመወሰን የሚደረግ ጥያቄን ብቻ ነው። የግል ማንነትን በሚመለከት በሕገመንግሥቱም ሆነ በተጠቀሰው አዋጅ አለመደንገጉ ሁለት ምክንያቶች አሉት።

የግል ማንነት የሚባለው አንድ ሰው ራሱን «አማራ ነኝ»፣ «ትግሬ ነኝ»፣ «አሮሞ ነኝ» ... እና የመሳሰሉት ሲሆኑ እነዚህ መብቶች ደግሞ በተፈጥሮ የደም ትሥሥር የሚገኙ መብቶች ስለሆኑ በሕግ መደንገግ አያስፈልጋቸውም። ከላይ የተጠቀሰው ተፈጥሮአዊ መብት በራሱ ማንነቱን በሚያምነው ሰው የግል መብት የሚወሰን እና ሌላ ሰው ወይም ሌላ የመንግሥት አካል ሊወሥንለት እንደማይገባ ታምኖበት የተተወ ነው ብለን እንገምት። ነው ብለን ለማመን ግን የማያስችለን በቂ ምክንያት አለ።

ይኸውም ጥቂት ሰዎች የደም ትሥሥር ሳይኖራቸው የሌላውን ማንነት ይዘው በሥልጣን ላይ ሲንደላቀቁ እውነተኛ የደም ትሥሥር አለን ብለው የተነጠቀ ማንነት እንዲመለስላቸው የሚጠይቁ ደግሞ ሕገመንግሥቱ በማይፈቅደው ሁኔታ ከላይ ከታች ሲሉ እንዲቆዩ ተደርጎ አሁን የአሸባሪ ቡድን አባላት ናቸው ተብለው እስር ቤት ተወርውረዋል።

የወልቃይት ሕዝብ ጥያቄ እና ሕገመንግሥቱ፡-

የወልቃይት፣ ጠገዴ፣ ሁመራ እና ጠለምት ሕዝብ ለበርካታ ዓመታት ማንነቱን ተነጥቄአለሁ እያለ ይጮሁል። መልስ ሳይሆን የነበረው የወልቃይት፣ የጠገዴ፣ የሁመራ እና የጠለምት ጉዳይ ሐምሌ 5 ቀን 2008 ዓ/ም ጎንደር ላይ በአስተዳደራዊ ችግር ምክንያት በድንገት እንዲፈነዳ ተደረገ። የፈነዳው ታምቆ የቆየ ችግርም ጊዜ ሳይወስድበት መላውን የአማራ ሕዝብ አነቃነቃ እና ለ 25 ዓመታት በኢትዮጵያ ሕዝቦች ልብ ውስጥ ተሠንቅሮ የቆየውን የዘረኛነት ሰንሰለት የሚሰብር የአንድነት መልዕክት ሐምሌ 24 ቀን 2008 ዓ/ም ጎንደር ላይ በተደረገው ታላቅ ሰላማዊ ሰልፍ «የአሮሞ ሕዝቦች ደም ደማችን ነው» በሚል መሪ መፈክር በርካታ የአንድነት ስብከቶችን የያዙ መልክቶች በአደባባይ ላይ

ወጥተው ዓለምን በአንድ ጊዜ ጉድ በማሠናት ለ 8 ወራት ሲቀጣጠል የቆየውን የኦሮሞ ሕዝቦች ተቃውሞ አጉልቶ አወጣው። በጎንደር ሰልፍ ላይ የወጡ መፎክሮች እና በባህር ላይ የተጻፉ መልዕክቶች የአማራን ምዕራባዊ ከፍል ማለትም ባህርዳር፣ ፍኖተሰላም፣ ደብረማርቆስና ሌሎች ትንንሽ ከተሞችን ካዳረሱ በኋላ ከኢትዮጵያ አልፈው በዓለም ባሉ ኢትዮጵያውያን እየተንፀባረቁ ለዓለም መንግሥታት እየቀረቡ ሰፊ ሽፋን አግኝተዋል በአደባባይ ደጋግመው ተገልፀዋል። «ጎንደር ውስጠ ነው» የሚል አገላለፅም በውጭ ሀገራት ሲደረጉ በነበሩ ሰልፎች ሲታዩ ቆተዋል። እዚህ ላይ የምንረዳው ጎንደር ላይ የተደረገው ታላቅ ሕዝባዊ ሰላማዊ ሰልፍ የአሸባሪነት ባህሬ እንዳልነበረው እና የሙብት ጥያቄ እንደሆነ በግልፅ ያስረዳል።

ሐምሌ 24 ቀን 2008 ዓ/ም ጎንደር ከተማ ላይ የተደረገው የሕዝብ ሰላማዊ ሰልፍ በሕገ መንግሥቱ የተሰጠውን ሙብት ያረጋገጠ እውነተኛና ዓለምን ያስደመመ ታላቅ ሰላማዊ ሰልፍ ነበር። በዚህ ዕለት የመንግሥት የፀጥታ ኃይሎችም አንድም ጥይት ወደሰማይ እንኳን ሳይተኩሱ ሰልፉ በሰላም መጠናቀቁ መንግሥት ትክክለኛ ግዴታውን ተወጥቶ ነበር ለማለት ያስችላል። ነገር ግን ይህ ሁኔታ ባለመቀጠሉ ከዚህ ቀን በኋላ በባህርዳርና በተለያዩ የአማራ ክልል ከተሞች የተደረጉ ሰልፎች የብዙ ሰዎች ሕይወት ያለፈባቸው፣ ንብረቶች የወደሙባቸው ሲሆኑ እያደር ወደግጭት ተለወጠ። እንደእኔ እምነት መንግሥት ታጋሽነቱን ቀጥሎ ጥያቄዎች ሁሉ በሰላማዊ መንገድ እንዲፈቱ ጥረት አደርጎ ቢሆን ኖሮ አሁን የተፈጠረው ሁሉ ሊፈጠር ባልቻለ ነበር። ለ 40 ዓመታት በተለያዩ የፖለቲካ ሰዎች እና በወልቃይት ጠለምት ተወላጆች በየጊዜው እየተነሣ ነገር ግን መልስ አጥቶ የነበረው የማንነት ጥያቄ ራሱን የቻለ የፖለቲካ አጀንዳ ሆኖ ብዙ አነጋገረ።

በተለይም ከመንግሥት ባለሥልጣናት በየቀኑ የሚቀያየሩ ታቃራኒ መልሶች ሲሰጡ ስለነበር ሕዝቡን ወደአመፅ ሲገፋፉ መንግሥት ደግሞ ሰላማዊ መፍትሔ ከመፈለግ ይልቅ በኃይል እንዲቆም በመሞከሩ ሕዝብን እና መንግሥትን የበለጠ አራራቀ እንጅ አላቀራረበም። እንደኦሮሞ ሕዝቦች ተቃውሞ እያደር እየሰፋ እየተቀታጠለ ሄደ እንጅ እንደታሰበው በኃይል ዝም ማሰኘት አልተቻለም። እንግዲህ የፅሁፍ መነሻ የሊዝ ሕግ መዘዝ ሲሆን በዚህ ምክንያት ሆድ ባሰኝ በሚሉ ሕዝቦች በመሬት ጉዳይ ከተነሳው ተቃውሞ ጋር ስለተቀላቀለ ከዚህ ጋር አያይዠ በሊዝ ሕግ መዘዝ በከፊል መልስ በማግኘት «የጋሙጎፋ ሰው ነው ካርታውን የሠራው» ስለተባለለት ታላቁ የራስ ደጀን ተራራ (የአማራን እና የትግራይን ክልል የሚያዋሥን ካርታ) እና እስከአሁን መልስ ላላገኘው ስለወልቃይት ጠለምት ጉዳይ በዚህ ፅሁፍ መጥቀስ አስፈላጊ ነው ብዬ ስላመንኩ መጠነኛ አስተያየት ሰጥቶ አልፋለሁ።

በነገራችን ላይ በልማድ «የራስ ዳሽን ተራራ» እየተባለ የሚጠራው ትክክል እንዳልሆነ እና እውነተኛ ስሙ «ራስ ደጀን ተራራ» መሆኑን የአካባቢው ታላላቅ ሰዎች ገልጸውልኛል። ይልቁንም «ዳሽን» የሚለው ቃል እየተለመደ የሄደው ቱሪስቶች በብዛት የማይለዩበት ተራራ በመሆኑ የአማርኛውን ቃል በትክክል መናገር ሲከብዳቸው «ደጀን» ለማለት «ዳሽን» የሚለውን ቃል እየተጠቀሙ በጉብኝት ዘገባቸው ላይ እየፋት ስለተለመደ ነው የሚል አስተያየት አላቸው። ይህ አባባልም ትክክል የሚመስል ስለሆነ ከአካባቢው ሕዝብ የበለጠ የተራራውን ስም የሚያውቅ ሊኖር ስለማይችል «የራስ ደጀን ተራራ» ብለን ልንጠራው ይገባል። ምክንያቱም ጥንታዊ ስሞችን መቀየር አንዱ የታሪክ ማጥፊያ ዘዴ ስለሆነ ያለምንም ምክንያት ታሪካዊ ስሞችን መቀየር ታሪክ የለሽ እንደመሆን ያስቆጥራል። በተለይም በዚህ ወቅት በርካታ የሀገራችን ከተሞች እና አካባቢዎች የዩንቨርሲቲ ስሞች ሳይቀሩ ያለምክንያት ወይም የውጤት ለውጥ ሳይኖር በፊደልና በመሣሰሉት ሳይቀር ሲቀየሩ ይታያል። ለምሳሌ ዓለም ማያ ዩንቨርሲቲ «ሐሮማያ ዩንቨርሲቲ»፣ አዋሣ «ሀዋሣ» ... ተብለው ተቀይረዋል።

በአንድ ወቅት የአማራ ክልል ፕሬዝዳንት በቴሌቪዥን ቃለምልልስ ሲሰጡ «የትግራይ ፀገዴ» «የአማራ ጠገዴ» እያሉ ሲናገሩ ጠገዴ ያው ጠገዴ መሆኑ እየታወቀ በ «ፀ» እና በ «ጠ» ፊደላት ሊሸነግሉ መሞከራቸው አስገራሚ ነበር። «ፀ» ፊደል ተጨምሮ የሚነገርበት ቃል ሁሉ የትግራይ ነው የምንል ከሆነ «ፀያፍ» ብለን ብንናገር ትግርኛ መሆኑ ነው። «ፀ» ፊደል የሚጨመርበት ብቻ የትግራይ ነው ብለን ከወሰድን ደግሞ «ጠለምት ወረዳ» ተብሎ የሚታወቀው አብዛኛው ቦታ ለምን የትግራይ ክልል ሆነ? ለምን እንቆቅልሾች እንደሚበዙም አላውቅም፤ ሀገር የሁሉም ሰው ናት ታሪኳ ቢጠበቅ ማንም አይጎዳም፤ ታሪኳ ቢበላሽ ግን ሁሉም ተጎጅ ነው። በአንድ ሀገር የታሪክ ብልሽት ተጠቃሚ የሚሆኑት ባዕዳን እና የወቅቱ የባዕዳን ጉዳይ አስፈጻሚዎች ብቻ ናቸው። የባዕዳን ጉዳይ አስፈጻሚዎችም ቢሆኑ ለጊዜው ቁሣዊ

ተጠቃሚዎቹ ይሆኑ እንደሆነ እንጅ የሕሊና ተገኝዎች ናቸው። ወደተነሣሁበት ጭብጥ ስመለስ የራስ ደጀንን ተራራን፣ የመተማን፣ የአርማጭዎን እና የቋራን ምዕራባዊ ክፍሎች ወደትግራይ ክልል አድርጎ ካርታ የሠራው የጋሙጎፋ ሰው ነው የሚለው የመንግሥት ባለሥልጣኑ አባባል ብዙዎችን ፈገግ ያስደረገ ነው። እንኳን የሀገር ካርታ የቅር እና 100 ካሬ ሜትር የቤት መሥሪያ ካርታ እንኳን የሚሠራው በባለሙያ ነው። የካርታ ባለሙያ አስከሆነ ድረስ የጋሙጎፋ ሰው የሀገር ካርታ የማይሠራበት ምን ምክንያት አለ? በሌላ አባባል የሀገር ካርታ የሚሠራው በየጎጡ ተወላጆች ብቻ ነውን? የሀገር ካርታ ሲሠራ በርካታ ጥናቶች ተደርጎበት፣ ማስረጃዎች ተሰባስበው እና በዘመናዊ መሣሪያዎ ስለሆነ ካርታውን የማንኛውም ጎጥ ተወላጅ ቢሠራው እንዲህ ዓይነት ጉሉህ ስህተት ይሠራል ተብሎ ስለማይታሰብ «ታሪካዊ መልስ» ተብሎ ቢታለፍ ከሚሻል በቀር የጋሙጎፋ ሰው ስለሠራው ስህተት ነው ብሎ መናገር ግን መልሱ በውስጡ የያዘውን መልእክት የሚያውቁት ተናጋሪው ብቻ ናቸው።

የሆኖ ሆኖ ካርታውን የሠራው ሰው የጋሙጎፋ ሰው ነው ሲባል የራስ ደጀን ተራራ በትግራይ ክልል ይገኛል በማለት በመማሪያ መጻሕፍቶች ውስጥ የፃፈው የየትኛው ብሔር ተወላጅ እንደሆነ ግን እስከአሁን አልታወቀም።

ወደዋልቃይት ጠገዴ ጉዳይ እንመለስ እና እንደሚታወቀው የዋልቃይት የሁመራና የጠለምት ሕዝብ ጥያቄ አማራዎች ስለሆንን ያለፍላጎታችን ትግሬ መሆን አንፈልግም የሚል ነው። የማንነት ጥያቄአቸውን በተመለከተ ከሕገመንግሥቱ አንጻር ትንሽ አስተያየት መስጠት ያስፈልጋል። የማንነት ጥያቄ ሁለት ዘርፎች አሉት። 1ኛው የራስ (የተናጠል) ማንነት ለምሳሌ የደም ትሥሥርን ተመርኩዞ የሚነሣ አማራ ነኝ፣ ትግሬ ነኝ፣ ኦሮሞ ነኝ፣ የሚል እና የመሳሰለው ሲሆን 2ኛው የቡድን ማንነት ማለትም የቡድን መብት እንዲከበር የራስ አስተዳደር እንዲሰጠው ወይም ሌላ የቡድን መብት እንዲከበርለት የሚጠይቅ የጋራ ጥያቄ ነው። ከዚህ አንጻር የዋልቃይትና የጠለምት ሕዝብ የመጀመሪያው ጥያቄ የደም ትሥሥርን፣ ባህልን፣ ወግን እና ልማድን መሠረት አድርጎ አማራዎች ነን የሚል በመሆኑ ብዙ ሕዝቦች ማንነታቸው እንዲከበር ቢጠይቁም ጥያቄአቸው የየአንዳንዱ ሰው የግል ማንነት ጥያቄ ስለሆነ የቡድን ጥያቄ በሚነሣበት ወይም የቡድን መብት በሚጠየቅበት ሕገመንግሥታዊ ሥርዓት የሚታይ አይደለም። በዚህም መሠረት የወልቃይትና የጠለምት ሕዝቦች ጥያቄ በራሳቸው በሕዝቦቹ ብቻ የሚወሰን እንጅ በሌላ በማንኛውም የመንግሥት አካል ሊወሰን የሚችል አይደለም። ዋቢዎችን ሕገመንግሥቱ ስለሆነ ድንጋጌዎችን እንመልከት። በሕገመንግሥቱ አንቀጽ 39፣ 46 እና 47 ላይ የተገለፁት ሁሉም ስለቡድን መብት የሚናገሩ ናቸው። የግል መብትን በሚመለከት ማንኛውም ሰው ማንነቱን መወሰን የሚችለው እራሱ ስለሆነ የሕግ ሽፋን ባለማስፈለጉ ይመስላል በሕገ መንግሥቱ ስለግል ማንነት በግልፅ የተደነገገ ነገር የለም።

በርግጥም ግላዊ ማንነት በዘር ሐረግ በደም ትሥሥር የሚገኝ እና በራሱ በግለሰቡ ብቻ የሚወሰን ተፈጥሮአዊ መብት ስለሆነ በተፈጥሮ የተገኘውን መብት በሕግ እንደሚገኝ እንደ ዲሞክራሲ መብት ከሌላ ማባጀት አያስፈልግም። ከሌላ ማባጀት ካስፈለግም በተፈጥሮ የተገኘው መብት እንዳይጣስ ብቻ ሊሆን ይገባል። የግል ማንነትን በተመለከተ አንዱ የሌላውን ሰው ማንነት ሊወሰን እንደማይችል ትክክለኛ ማስረጃ የሚሆን ምሳሌ ማቅረብ ይቻላል። ቁጥራቸውን እና ስማቸውን መግለፅ አስፈላጊ ባይሆንም በተጨማሪም የምናውቃቸው ራሳቸውን በሚፈልጉት ማንነት ወሥነው ከደም ትሥሥራቸው ውጭ እራሳቸው በመረጡት ማንነት የመንግሥት ሥልጣን የያዙ በርካታ ሰዎች እንዳሉ ሁሉም ኢትዮጵያዊ ስለሚያውቅ ስም መዘርዘር አያስፈልገንም።

ለምሳሌ በአባትም በእናትም ከትግሬ ደም የተወለዱ ሰዎች በራሳቸው ምርጫ አማራ ሆነው ከፍተኛውን የአማራ ብሔር ሥልጣን የያዙ እንዳሉ የአደባባይ ምስጢር ነው። እነዚህ ባለሥልጣኖች እራሳቸው የመረጡትን ብሔር መርጠው ሲሰየሙ ለወልቃይትና ለጠለምት ሕዝብ የደም ማንነቱን እንዳይመርጥ መከልከሉ ወይም ሌላ ሰው በመረጠላቸው ማንነት እንዲኖሩ ማስገደድ ሊያስገርም የሚችል ነው። ምክንያቱም አማራ ያልሆኑት የመረጡትን አማራ ሲሆኑ አማራ የሆኑት አማራ እንዳይሆኑ ተከልክለዋል ማለት ነው።

በርካታ ሰዎች የሕግ ባለሙያዎችም ጭምር የወልቃይት እና የጠለምት ሕዝብ ማንነት በሕገመንግሥቱ አንቀጽ 47 መሠረት ሊታይ ይገባል ሲሉ እሰማለሁ። እንዲያውም በአንድ ወቅት በአማራ ክልል ቴሌቪዥን የተጋበዙ አንድ የሕግ ባለሙያ የወልቃይት ጠለምትና ሁመራ ሕዝብ ጥያቄ ሊፈታ የሚችለው በሕገ መንግሥቱ አንቀጽ 48 መሠረት ነው ሲሉ በአይኔ አይቸ በጀርባ ስምቻለሁ። ለመሆኑ የወልቃይት፣ የሁመራና የጠለምት ሕዝብ የአማራ ነኝ ጥያቄ በየትኛው አግባብ ነው የሕግ መንግሥቱ አንቀጽ 48 ላይ ሊወድቅ የሚችለው። ሕዝቦቹ ያነሱት ጥያቄ እኮ የራሳችን የአማራ

ማንነት ይመለስልን የሚል እንጅ የክልል ድንበር እንዲወሰንላቸው አይደለም።

የሕዝቡ ጥያቄ ማንነታችን የደም ትሥሥራችን አማራ ነው የሚል ብቻ ከሆነ በምን አግባብ የሕገ መንግሥቱ አንቀጽ 48 ተፈጻሚ ሊሆን ይችላል? የሕገ መንግሥቱ አንቀጽ 48 ስ በግለሰብ ጥያቄ የሚታይ ነው ወይ? በርግጥ የወልቃይት፣ ሁመራና የጠለምት ሕዝብ ጉዳይ በአማራ ክልል መንግሥት ተጠይቆ ቢሆን ናር የሕገመንግሥቱ አንቀጽ 48 ተግባራዊ እንዲሆን አስፈላጊ በሆነ ነበር። ነገር ግን የአማራ ክልላዊ መንግሥት አስቀድመው ወደትግራይ ያልተከለሉትን አማራዎች ለትግራይ ክልል ፈርሞ ሲያስረከብ እንጅ የወልቃይትን ሕዝብ ጥያቄ የራሱ ጥያቄ የአማራ ክልል መንግሥት ጥያቄ ለማድረግ ሀሳብ እንደሌለው ጳጉሜን 2 ቀን 2009 ዓ/ም በአቶ ገዱ አንዳርጋቸው «የአማራ ክልል መንግሥት ፕሬዝዳንት» እና በአቶ አባይ ወልዱ የትግራይ ክልል ፕሬዝዳንት መካከል የተፈረመው ውል በቂ ማስጃ ነው። እዚህ ላይ ግን የሕገመንግሥቱ አንቀጽ 46(2) በዚህ ክፍልም እንደገና ሊታይ የሚገባው ነው።

ቀደም ሲል ከላይ የተጠቀሰው የሕገመንግሥት ድንጋጌ በተተነተነበት ክፍል እንዳየነው የአንድን ክልል ወሰን ለመለየት ወይም አንድን ሕዝብ ከአንድ ክልል ወደሌላ ክልል ለመስጠትም ሆነ ለመቀበል የሕዝቦች ፈቃድ የግድ አስፈላጊ እንደሆነ አይተናል። የሕገመንግሥቱ ድንጋጌ በግልፅ የሚናገረው የአንድ ክልል ወሰን ከሚለይበት ወይም ሕዝቦች ወደሚስተዳደሩበት ክልል ከመነገሩ በፊት ሕዝቦቹ ራሳቸው ፈቃደኝነታቸውን መጠየቅ እንዳለባቸው በሕገመንግሥት የተሰጠ የማይጣሽ መብት ነው። ጳጉሜን 2 ቀን 2009 ዓ/ም በሁለቱ ሰዎች መካከል የተፈረመው ውል ግን ከአማራ ክልል ወደትግራይ ክልል የተገፈተሩትን ግጭው የሚባል አካባቢ ሕዝቦች ፈቃድ አላገኘም ወይም አልተጠየቁም።

እንግዲህ አንድ ሰው የአንዱን አካባቢ ሕዝብ ብድግ አድርጎ አሳልፎ የሚሸጥ ከሆነ የባሪያ ንግድ በተዘዋዋሪ መንገድ ተመልሶ መጣ ማለት ይቻላል። እንዲያውም አንዳንድ ሰዎች «ገዱ አንዳርጋቸው የግጭውን አካባቢ ሕዝብ ለአቶ አባይ ወልዱ የእንቁጣጣሽ ስጦታ አበረከተ» በማለት የሚናገሩ አሉ። ከሕገመንግሥቱ አንጻር ይህ አባባል እውነትነት አለው። ምክንያቱም አንድን ሕዝብ ያለፈቃዱ አንድ ባለሥልጣን እንደፈለገው የሚሰጠው እና የሚያዝበት ዕቃ ከሆነ «የአዲስ ዘመን ስጦታ» የሚለው አባባል በፍፁም ስህተትነት የለውም።

ወደዋናው ነጥብ ስንመለስ አንዳንድ የፖለቲካ ሰዎች እና የሕግ ባለሙያዎች እንደሚሉት ግን የወልቃይት ጠገዴ ሁመራና ጠለምት ሕዝቦች የማንነት ጥያቄ በሕገመንግሥቱ አንቀጽ 47 እና 48 መሠረት የሚታይ አይደለም። የደም ማንነት ጉዳይ እና የመሬት አከላለል ጉዳዮች ወይም የቡድን ማንነት ጥያቄ እና የግል ማንነት ጥያቄ ፊልም የማይገናኙ እና የተለያዩ ናቸው። ብዙዎችም የወልቃይትና የጠለምት ሕዝቦች የማንነት ጥያቄ በሕገ መንግሥቱ መሠረት እንዲወሰን አስተያየት የሚሰጡት የመሬት አከላለል ጥያቄን ከግል ማንነት ጋር አዳምረው በመመልከት፣ እንዲሁም የተነጠቀ መብትን ለማስመለስ የሚቀርብ ጥያቄን እና አዲስ ማንነት የሰጠን የሚል ጥያቄን አለያይቶ አለማወቅ ይመስለኛል።

በእኔ በኩል ግን ሁለቱ ጥያቄዎች በተናጠል የሚታዩ የተለያዩ የሕግ ሽፋን ያላቸው ናቸው። ከላይ እንደጠቀስኩት የግል ማንነት የሚወሰነው በራሱ ማንነቱን በሚፈልገው ሰው ብቻ ስለሆነ በሕገ መንግሥቱ አንቀጽ 47 እና 48 ላይ ያሉት ድንጋጌዎች ለእንደዚህ ዓይነቱ ጉዳይ አስፈላጊ አይደሉም። ሕዝቡ አማራ ነኝ ካለ አማራ ነው ጥያቄው እዚህ ላይ ያበቃል። ግላዊ ማንነቱን ሌላ ሰው እንዲወሰንለት መጠበቅ የለበትም። ቀጣይ ጥያቄውም ቢሆን ሊስተዳደሩበት የሚፈልጉትን ክልል የመምረጡ ጉዳይ ስለሆነ ማንነታቸውን እስካስመለሱ ድረስ የሚስተዳደሩበትን ክልልም የመምረጡ መብት የራሳቸው የሕዝቦቹ በመሆኑ ሌላ ወሳኝ ክፍል አያስፈልግም። የሕገመንግሥቱን አንቀጽ 46(2) መመልከት ያስፈልጋል።

ከመንግሥት የሚጠበቀው ሕዝቦቹ ሊተዳደሩበት ወደፊለጉት ክልል እንዲካተቱ አስተዳደራዊ እውቅና መስጠት ብቻ ነው። የዋልቃይትና የጠለምት ሕዝብ የማንነት ጥያቄ በሕገመንግሥቱ አንቀጽ 47 እና 48 መሠረት መታየት የማይችለው ከዚህ በሚከተሉት ምክንያቶች ነው። በሕገ መንግሥቱ አንቀጽ 47(3) እና አንቀጽ 48 መሠረት መፍትሔ መፈለግ የሚቻለው ጥያቄዎቹ ከዚህ የሚከተሉት ዓይነት የቡድን ወይም ራስን የማስተዳደር ጥያቄዎች ከሆኑ ብቻ ነው።

በአንድ ክልል ውስጥ የነበረ ከክልሉ ሕዝብ የተለየ ስነልቦና ማንነት እና ቋንቋ ያለው ብሔረ ሰብ (ቡድን) በሕገመንግሥቱ አንቀጽ 47(2) መሠረት የራሱን ክልል ለመመሥረት ጥያቄ ያቀረበ እንደሆነ በንዑስ ቁጥር 3 ከ «ሀ»

እስከ «መ» ያሉት መስፈርቶች ሲሟሉ የራሱን ክልል እንዲመሠርት ለማድረግ።

በክልሎች መካከል የድንበር ጥያቄ የተነሣ እንደሆነ የድንበር ጥያቄው በሕገመንግሥቱ አንቀጽ 48 ላይ በተደነገገው መሠረት የድንበር ወሥን እንዲለይ ማድረግ ሲሆን ብቻ ነው።

የወልቃይትና የጠለምት ሕዝብ ጥያቄ ከላይ ከተጠቀሱት ከሁለቱም ነጥቦች በተለየ ሁኔታ እኛ አማራ ነን በነበረው የአማራ ባህላችን ውስጥ መኖር እንፈልጋለን የሚል ስለሆነ እንዲህ ዓይነቱን የማንነት ጥያቄ ለመመለስ ከመንግሥት የሚጠበቀው ሳይፈልጉ ከገቡበት ማንነት መውጣታቸውን እውቅና መስጠት ብቻ ነው። ያለሰዎቹ ፍላጎት በግድ የሰዎችን ማንነት መለወጥ አይቻልምና። ቀደም ብዬ ከላይ እንደገለጸኩት አንድ ሰው እራሱ ፈቅዶ እና ወዶ ትግሬው አማራ ትግሬው አሮሞ ሊሆን ይችላል ተችሏልም። ከራስ ፈቃድ ውጭ ያልሆነውን እንዲሆን ማስገደድ ግን መሠረታዊ የሆነውን ሰብአዊ መብት መጣስ ነው። በወልቃይትና በጠለምት ሕዝብ ጥያቄ ላይ አከራካሪ የሚሆነው የሰዎቹ ማንነት አይደለም ሰዎቹ አማራ ነን ብለዋል አማራ ናቸው። ተገድደው ያልፈለጉትን ማንነት እንዲይዙ ሊያደርግ የሚችል ሀገራዊም ሆነ አለምአቀፋዊ የሕግ መሠረት የለም። ምንአልባት አከራካሪ ሊሆን የሚችለው እነዚህ ሕዝቦች የሰፈሩበት አካባቢ ብቻ ነው።

ይህም ቢሆን ሕዝቦቹ አማራ መሆናቸውን ማሳወቃቸው ብቻ በቂ ሆኖ ሊስተዳደሩበት የሚችለውን ክልል በተመለከተ ቀድሞውኑም የአማራ ሕዝቦች ክልል ተብሎ የተመሠረተ ኩታ ገጠም ክልላዊ መንግሥት ስላለ ከላይ የሕገ መንግሥቱን አንቀጽ 47 እና 48 እንደገለጸኩት አዲስ ክልል መመሠረት ስለማያስፈልጋቸው በሌላ በኩልም የማንነት ጥያቄ ያነሱት ሕዝቦች የሠፈሩበት ቦታ በታሪካዊ አመጣጥም ሆነ በጅህግግሬያዊ አቀማመጡ ከአማራ ክልል ጋር የተያያዘ በመሆኑ ሕዝቦቹ በየትኛው ክልል ሥር መሆን እንደሚችሉ የሚያስቸግር ሕገመንግሥታዊ ወይም ፖለቲካዊ ሁኔታ የለም።

በመጨረሻም በአጭሩ በድጋሜ ሊሰመርበት የሚገባው የወልቃይት ሕዝብ ጥያቄ አዲስ ማንነት እንዲሰጣቸው ሳይሆን የነበረውን ማንነታቸው ስለተነጠቁ የተወሰደ ማንነታቸው እንዲመለስላቸው ብቻ ነው። በመሆኑም የወልቃይት፣ ጠገዴ፣ ሁመራ እና ጠለምት ሕዝብ የተነጠቀ ማንነት የማስመለስ ጥያቄ መፍትሔ ሊያገኝ የሚችለው አንድም በአስተዳደራዊ ዳኝነት ነው። ይህ ካልሆነም በፍርድ ቤት በሚሰጥ ውሳኔ ነው። ምንአልባት ሰዎች ይህ ጉዳይ እንዴት በፍርድ ቤት ሊታይ ይችላል የሚሉ ይኖራሉ። የሰው ልጅ የግል መብት ከሚባሉት አንዱና ዋናው የማንነት መብት ነው። የሰው ልጅ ንብረቱ ሲወሰድ ለማስመለስ ፍርድ ቤት ፊት ይቆማል። ከንብረት በላይ የሆነው የማንነት መብቱ ሲወሰድ በፍርድ ለማስመለስ አይጠይቁም ብሎ መከራከር ግን የሚቻል አይመስለኝም። ይልቁንም እስከአሁን ወደማይመለከተው የፌዴሬሽን ምክር ቤት እና ለትግራይ ክልላዊ መንግሥት አቤቱታ ለማቅረብ ያባከኑት ጊዜ ኮሚቴዎቹን ዝም ለማሰኘት ለአሥራት ካበቃቸው ምክንያቶች አንዱ እንደሆነ መገመት ይቻላል።

(ይህ ፅሁፍ ጠበቃ አቶ አለልኝ ምሕረቱ «የሊዝ ሕግ መዘዝ» በሚለው መጽሐፋቸው እና «የብሔር ማንነት እና የወልቃይት ሕዝብ ጥያቄ» በሚለው አጭር ጽሑፋቸው ካሰፈሩት የተወሰደ ነው።

አቶ አለልኝ ምሕረቱ በርካታ የሕግ ምርምር ፅሑፎች ያሏቸው ሲሆን ነገር ግን ለህትመት የበቃው አንድ ብቻ ነው። ሌሎቹ ለህትመት ቢደርሱም ታትመው አልወጡም። “በአዋጆች ትርጉም ሕገመንግሥቱ ሲታመስ» በሚል ርዕስ ያዘጋጁት ከ 200 በላይ ገጾች ያሉት መፅሐፍ ለአታሚዎች ባስረከቡበት ወቅት ርዕሱን ብቻ በማየት ለማተም ፈቃደኛ አይደሉም።

ምክንያታቸውም በአሸባሪነት እንከሰሳለን የሚል ነው። መየጽሑፉ ዋና ይዘት ሕገመንግሥቱን የሚቃረኑ አዋጆች ሕገመንግሥቱን ዋጋ አልባ እንዳደረጉት የሚገልፅ ነው። በተለይም የፀረሽብረተኝነት አዋጅ፣ የምስክሮች እና ጠቋሚዎች ደህንነት ጥበቃ አዋጅ እና ስለብዙሀን መገናኛዎች የተደነገጉት አዋጆች በሕገመንግሥቱ የተሰጡ በርካታ ሰብአዊ እና ዲሞክራሲያዊ ምብቶችን ያሳጡ ስለሆነ እነዚህን ጨምሮ ከ 12 በላይ የሆኑ አዋጆች ሕገመንግሥቱን ሽባ አድርገው እነርሱ እየፈነጩ መሆኑን የሚያሳይ የሕግ ትንታኔ ብቻ የያዘ ነው። ጠበቃ አለልኝ ምህረቱ ለበርካታ የህሊና እስረኞች በነፃ ጥብቅና ቆመው እያገለገሉ ይገኛሉ)